

റജബ് മാസവും അനാചാരങ്ങളും

[Malayalam]

بدعة شهر رجب

[باللغة مليالم]

അബ്ദുൽ ലതീഫ് സുല്ലമി,

عبد اللطيف سلمي

എഡിറ്റർ: മുഹമ്മദ് കുട്ടി കടന്നമണ്ണ

مراجعة: محمد كطي

ഇസ്ലാമിന്റെ യഥാർത്ഥരൂപം വികൃതമാക്കുകയും ജനങ്ങൾക്ക് പ്രയാസങ്ങളുണ്ടാക്കുകയും ചെയ്യുന്ന വിധം പലതരത്തിലുള്ള അന്ധവിശ്വാസങ്ങളും അനാചാരങ്ങളും മതത്തിന്റെ ലേബലിൽ പ്രചരിപ്പിക്കുകയും, ഏറെക്കുറെ അവ പാമരൻമാരായ ജനങ്ങളിൽ സ്വാധീനം നേടുകയും ചെയ്യുന്നത് എക്കാലത്തും കാണാൻ കഴിയുന്ന ഒരു വസ്തുതയാണ്. എന്നാൽ കർമ്മങ്ങൾ എങ്ങിനെയെങ്കിലും നിർവഹിക്കുക, തനിക്ക് തോന്നുന്ന വിധം നിർവഹിക്കുക എന്നത് ഇസ്ലാം ഒരിക്കലും അംഗീകരിക്കുന്നതല്ല. അപ്രകാരം തന്നെ പ്രചരിപ്പിക്കുന്നവരുടേയും പ്രവർത്തകരുടേയും ലക്ഷ്യം മാത്രം നന്നായാൽ പോര, പ്രവർത്തിക്കുന്ന കാര്യവും മതപ്രമാണങ്ങളായ ഖുർആനിലോ തിരുസുന്നത്തിലോ സ്ഥിരപ്പെട്ടവയുമാ യിരിക്കണം.

അല്ലാഹു പറയുന്നത് കാണുക: “ ആരെങ്കിലും പരലോകം ഉദ്ദേശിക്കുകയും, സത്യവിശ്വാസിയായിക്കൊണ്ട് അതിനു വേണ്ടി അതിന്റേതായ പ്രവർത്തനം പ്രവർത്തിക്കുകയും ചെയ്താൽ അത്തരക്കാരുടെ പ്രവർത്തനം നന്ദിപൂർവ്വം സ്വീകരിക്കപ്പെടും (പ്രതിഫലാർഹമായിരിക്കും) ” (ഇസ്റാഅ് 19).

പരലോകം ലക്ഷ്യംവെച്ച് നാം പ്രവർത്തിക്കുന്ന ഏത് കാര്യവും മുകളിൽ സൂചിപ്പിച്ച ഖുർആൻ വചനത്തിൽ പറയുന്ന നിബന്ധനകൾക്ക് അനുസരിച്ചാണോ എന്ന് നാം എപ്പോഴും ശ്രദ്ധിക്കേണ്ടതാണ് അല്ലാത്തപക്ഷം അവരുടെ പ്രവർത്തനങ്ങൾ നഷ്ടത്തിലായിരിക്കും കലാശിക്കുക എന്ന കാര്യവും ഖുർആൻ മുന്നറിയിപ്പ് നൽകുന്നുണ്ട്.

റജബ് മാസവുമായി ബന്ധപ്പെട്ട് ജനങ്ങൾക്കിടയിൽ നിലനിൽക്കുന്ന ഏതാനും അബദ്ധധാരണകൾ തുറന്ന് കാണിക്കുകയാണിവിടെ ഉദ്ദേശിക്കുന്നത്.

റജബ്മാസം അല്ലാഹു പവിത്ര മാസങ്ങളായി പ്രഖ്യാപിക്കപ്പെട്ട നാല് മാസങ്ങളിൽ ഒന്നാകുന്നു. ഖുർആൻ അത് ഇപ്രകാരം വ്യക്തമാക്കുന്നു. “ആകാശഭൂമികളുടെ സൃഷ്ടിപ്പ് ദിവസം അല്ലാഹു രേഖപ്പെടുത്തിയതനുസരിച്ച് മാസങ്ങളുടെ എണ്ണം

അല്ലാഹുവിങ്കൽ പന്ത്രണ്ടാകുന്നു. അവയിൽ നാലെണ്ണം (യുദ്ധം) വിലക്കപ്പെട്ട മാസങ്ങളാകുന്നു” (തൗബ 36). അവ ഏതൊക്കെയാണെന്ന് ഹദീസിലൂടെ വ്യക്തമാക്കുന്നുണ്ട് “ദുൽഖഅദ്, ദുൽഹജ്ജ്, മുഹർറം എന്നിങ്ങനെ തുടരെ വരുന്ന മൂന്ന് മാസങ്ങളും മറ്റൊരണ്ണം ജമാദുൽ ആഖിരിനേറയും ശഅബാനിനേറയും ഇടയിലായി വരുന്ന റജബ് മാസവുമാകുന്നു അത് ” (മുതഫഖുൻ അലൈഹി).

എന്നാൽ റജബ് മാസം യുദ്ധം വിലക്കപ്പെട്ട മാസങ്ങളിൽ ഒന്നാണ് എന്ന് പഠിപ്പിച്ച പ്രവാചകൻ (സ) പ്രസ്തുത മാസത്തിൽ മറ്റു മാസങ്ങളിൽ നിന്നും വ്യത്യസ്തമായി ഏതെങ്കിലും നിലക്കുള്ള ഇബാദത്തുകളോ (ആരാധനകൾ), പ്രാർത്ഥനകളോ, കീർത്തനങ്ങളോ നിർവ്വഹിക്കുകയോ ഉരുവിടുകയോ ചെയ്തതായി പ്രമാണങ്ങളിൽ നിന്നും മനസ്സിലാക്കാൻ കഴിയുന്നില്ല. അപ്രകാരം തന്നെ അനുയായികളെ പഠിപ്പിക്കുകയോ, ഉത്തമ നൂറാണ്ടുകൾ എന്ന് പ്രവാചകൻ (സ) വിശേഷിപ്പിച്ച ആദ്യ മൂന്ന് നൂറാണ്ടുകളിൽ ജീവിച്ച സലഫുസ്സാലിഹുകളിൽ നിന്നും അത്തരത്തിലുള്ള ഒരു പ്രവർത്തനവും റിപ്പോർട്ട് ചെയ്യപ്പെടുന്നുമില്ല എന്നതുമാണ് യാഥാർത്ഥ്യം.

അതുകൊണ്ട് തന്നെ റജബ് മാസത്തിന്റെ പ്രത്യേകതയായി പൊതു ജനങ്ങൾ കിടയിൽ പ്രചാരത്തിലുള്ള ഏതാനും വിഷയങ്ങളും അവയുടെ സത്യാവസ്ഥയും വ്യക്തമാക്കാനാണ് ഇവിടെ ഉദ്ദേശിക്കുന്നത്.

1. മിഅ്റാജ് മാസമെന്ന് കരുതി ആദരവ് കൽപ്പിക്കൽ

റജബ് മാസത്തിലാണ് നബി(സ)യുടെ മിഅ്റാജ് നടന്നിട്ടുള്ളത് എന്ന് കരുതി പ്രത്യേകമായി ആദരവുകൽപ്പിക്കുന്നതിന് മതപ്രമാണങ്ങളിൽ നിന്നുള്ള തെളിവുകളുടെ പിൻബലമില്ല; നബി(സ) യുടെ ജീവിതത്തിലുണ്ടായിട്ടുള്ള അൽഭുതസംഭവങ്ങളായ ഇസ്റാഉം മിഅ്റാജും നടന്നിട്ടുള്ളത് ഏത് മാസമാണ് എന്ന കാര്യത്തിൽ ചരിത്രകാരന്മാർക്കിടയിൽ ഏകാഭിപ്രായമില്ല. ഇനി പ്രസ്തുത സംഭവം നടന്നത് ഇന്നു മാസമാണെന്ന് തെളിഞ്ഞാൽ തന്നെ അതുമായി ബന്ധപ്പെട്ട്

പ്രത്യേകമായി ഒരുതരത്തിലുള്ള ഇബാദത്തും മുസ്ലിംകൾക്ക് നിർദ്ദേശിക്കപ്പെട്ടിട്ടില്ല.

2. റഗാഇബ് നമസ്കാരം

റജബ് മാസത്തിലെ ആദ്യവെള്ളിയാഴ്ച രാത്രി റഗാഇബ് എന്ന പേരിൽ പ്രത്യേകം സുന്നത്തു നമസ്കാരമുള്ളതായി വന്നിട്ടുള്ള എല്ലാ ഹദീസുകളും ദുർബലവും ബാതിലുമാണ് എന്ന് ബഹു: ഇബ് നു റജബ് (റ) തന്റെ 'ലതാഇഫ്' എന്ന ഗ്രന്ഥത്തിൽ വ്യക്തമാക്കുന്നുണ്ട്. മുൻഗാമികളിൽ നിന്നാരുംതന്നെ ഇങ്ങിനെ ഒരു നമസ്കാരത്തെപ്പറ്റി റിപ്പോർട്ട് ചെയ്തിട്ടില്ലാത്തതിനാൽ അത് ബിദ്അത്തും പ്രവർത്തിക്കൽ കുറകരവുമാണ്. ഈ നമസ്കാരം തെളിവിന്റെ പിൻബലമില്ലാത്തതും നിർവ്വഹിക്കൽ കുറകരവുമാണ് എന്ന് ഇമാം അബൂശാമ:(റ)യും തന്റെ അൽബാഇമു അലാ ഇൻകാരിൽ ബിദഇ വൽ ഹവാദിസി (പേജ് 174) എന്ന ഗ്രന്ഥത്തിൽ വ്യക്തമാക്കിയിട്ടുണ്ട്.

3. റജബ്മാസത്തിലെ നോമ്പ്

റജബ് മാസത്തിലെ ആദ്യത്തെ വ്യാഴാഴ്ച നോമ്പ് നോൽക്കുന്നത് സുന്നത്താണ് എന്ന് കരുതി അതനുഷ്ഠിക്കുന്ന ചിലരെ യെങ്കിലും പലയിടങ്ങളിലും കണ്ട്വരാറുണ്ട്. എന്നാൽ എന്താണ് മതം, അതെങ്ങിനെ ജീവിതത്തിൽ പ്രാവർത്തികമാക്കണം എന്ന് പഠിപ്പിച്ചു തരാൻ നിയുക്തനായ പ്രവാചകൻ (സ) തന്നെ ജീവിതത്തിൽ അനുഷ്ഠിക്കുകയും അനുജരന്മാരെ പഠിപ്പിക്കുകയും ചെയ്ത നോമ്പുകൾ ഏതൊക്കെയാണ് എന്നത് ഹദീസ് ഗ്രന്ഥങ്ങളിലൂടെ ഏതൊരാൾക്കും മനസ്സിലാക്കാൻ സാധിക്കുന്നതാണ്. അക്കൂട്ടത്തിൽ റജബ് മാസത്തിൽ മാത്രമായി സുന്നത്തുള്ള ഒരു നോമ്പ് നമുക്ക് കാണാൻ കഴിയുന്നില്ല. അതുകൊണ്ട് തന്നെ അത്തരത്തിലുള്ള നോമ്പ് പിന്നീടുണ്ടായ ദുരാചാരമാണ് എന്നതിൽ സംശയമില്ല. ദുരാചാരങ്ങൾ നരകത്തിലേക്ക് മനുഷ്യനെ കൊണ്ട് ചെന്നെത്തിക്കുന്ന ദുർമാർഗ്ഗമാണ് എന്ന് നബി(സ)

തന്റെ എല്ലാ വുതുബകളുടേയും ആമുഖമായി സൂചിപ്പിക്കാനുള്ളതുമാണ്. അപ്രകാരം തന്നെ റജബ് ഇരുപത്തിയേഴിനോ(27) അതല്ലെങ്കിൽ റജബ്മാസം മുഴുവനായോ നോമ്പ് നോൽക്കുന്നതായി കണ്ടുവരുന്നു. ഇതും സ്വഹീഹായ ഫദീസിന്റെ യാതൊരു വിധ പിൻബലവുമില്ലാത്ത കാര്യമാണ്. ഇക്കാര്യം ഇബ്നു ഹജറുൽ അസ്ഖലാനി(റ) അദ്ദേഹത്തിന്റെ 'തബയീനുൽ ഉജബ് ഫീമാ വറദ ഫീ ശ ഹ്രി റജബ്'(പേജ് 9, 19, 64) എന്ന ഗ്രന്ഥത്തിൽ വ്യക്തമാക്കുന്നുണ്ട്.

4. തൊണ്ണൂറാറ് നോമ്പ്

റമദാനിലെ ഫറദ് നോമ്പും ശവ്വാലിലെ ആറ് സുന്നത്തു നോമ്പുമടക്കം റജബ്, ശഅ്ബാൻ എന്നീ രണ്ട് മാസങ്ങൾ മുഴുവനായും ചേർത്ത് 96 (തൊണ്ണൂറാറ്) നോമ്പ് അനുഷ്ഠിക്കുന്ന പതിവും ചിലരിൽ കണ്ടുവരുന്നത് അടിസ്ഥാനമില്ലാത്തതാണ്. ഇത്തരക്കാർ പലപ്പോഴും നബി(സ) കൽപ്പിച്ചതും നിർവ്വഹിച്ചതുമായ സുന്നത്തു നോമ്പുകൾക്ക് വേണ്ടത്ര പ്രാധാന്യവും കൊടുക്കാറില്ല എന്നതാണ് വേദകരം. എന്നാൽ ഏത് മാസവും പതിമൂന്ന്, പതിനാല്, പതിനഞ്ച് എന്നീ ദിവസങ്ങളിലെ നോമ്പ് സുന്നത്താണ്. അത് റജബിലും ശഅ്ബാനിലുമെല്ലാം നിർവ്വഹിക്കാവുന്നതാണ്.

5. റജബ് മാസത്തിലെ ഉറ:

നബി(സ) റജബ് മാസത്തിൽ ഉറ ചെയ്തതായോ, റജബ് മാസത്തിലെ ഉറക്ക് പ്രത്യേകമായി മറു മാസങ്ങളിൽ ഉള്ളതിനേക്കാൾ പുണ്യമുള്ളതായി കൽപ്പിച്ചതായോ ഹദീസുകളിൽ സ്മിരപ്പെട്ടിട്ടില്ല. നബി(സ) നാല് അവസരങ്ങളിൽ നാല് യാത്രകളിലായി നാല് ഉറ മാത്രമാണ് നിർവ്വഹിച്ചിട്ടുള്ളത്. (ഒരേ യാത്രയിൽ ഒന്നിലധികം ഉറ നിർവ്വഹിക്കുന്നത് നബി(സ)യുടെ സുന്നത്തിൽ പെട്ടതല്ല. മക്കം ഫൽഹിന്റെ അവസരത്തിൽ പത്തൊമ്പത് ദിവസം നബി(സ) മക്കയിൽ താമസിക്കുകയുണ്ടായി;

എന്നിട്ടും കൂടുതൽ ഉററ നിർവ്വഹിക്കുകയുണ്ടായിട്ടില്ല. നബി(സ) നിർവ്വഹിച്ച ഉററുകളിൽ മൂന്നെണ്ണവും ദുർഗ്ഗങ്ങൾ മാസത്തിലായിരുന്നു. മറ്റൊരേണ്ണം തന്റെ ഹജ്ജത്തുൽ വിദാഅ് (വിടവാങ്ങൽ ഹജ്ജ്)ന്റെ കൂടെ ദുർഗ്ഗഹജ്ജ് മാസത്തിലുമായിരുന്നു. റജബ് മാസത്തിലെ ഉററക്ക് പ്രത്യേകം പുണ്യമുണ്ടായിരുന്നുവെങ്കിൽ പ്രവാചകൻ(സ) നിർദ്ദേശിക്കുമായിരുന്നു. അതുകൊണ്ട് തന്നെ റജബ് മാസത്തിലെ ഉററക്ക് കൂടുതൽ പുണ്യമുണ്ടെന്ന ധാരണയും അടിസ്ഥാനരഹിതമാണ്. ഇക്കാര്യം ബഹു: ഇബ്നുൽ ഖയ്യിം(റ) തന്റെ സാദുൽമആദ് എന്ന ഗ്രന്ഥത്തിൽ വ്യക്തമാക്കിയിട്ടുണ്ട്.

സഹോദരൻമാരേ, വിശുദ്ധ ഖുർആനിലെ ഒരു വചനം ഇത്തരൂണത്തിൽ ഓർക്കുന്നത് നന്നായിരിക്കും: “ (നബിയേ), പറയുക: പ്രവർത്തിച്ചു പരാജയപ്പെടുന്ന ഒരു വിഭാഗത്തെ ഞാൻ നിങ്ങൾക്ക് അറിയിച്ചു തരട്ടെയോ, ഐഹിക ജീവിതത്തിൽ അവർ ചെയ്ത പ്രവർത്തനങ്ങൾ പിഴച്ചുപോയവരാണവർ, തങ്ങൾ നല്ലതാണ് പ്രവർത്തിക്കുന്നത് എന്ന് കരുതി കർമ്മങ്ങൾ ചെയ്തവരാണവർ,.. .. (എന്നാൽ) അവരുടെ കർമ്മങ്ങളൊന്നും നിഷ്ഫലമായിപ്പോയത് തന്നെ, അന്ത്യദിനത്തിലാകട്ടെ യാതൊരു തൂക്കവും നാം അവർക്ക് (അവരുടെ കർമ്മങ്ങൾക്ക്) നൽകുന്നതല്ല. അവിശ്വസിക്കുകയും നമ്മുടെ ദൃഷ്ടാന്തങ്ങളേയും ദുർഗ്ഗമാരെയും പരിഹസിക്കുകയും ചെയ്ത കാരണത്താൽ നരകമത്രെ അവർക്കുള്ള പ്രതിഫലം” (അൽകഹ്ഫ് 103-106).

നോക്കൂ.. എന്തൊരു കഷ്ടമാണ് പ്രവർത്തിച്ചിട്ടും നരകത്തിൽ പോകേണ്ടിവരിക എന്നുള്ളത്!?. ചിന്തിക്കുക, ഖുർആനും ഹദീസുമാകുന്ന പ്രമാണങ്ങളിൽ ഉള്ളത് മാത്രം നാം പ്രവർത്തിക്കുക, “സ്വർഗം ലഭിക്കാനും നരകത്തിൽനിന്നു രക്ഷപ്പെടാനുമുള്ള ഒരു കാര്യവും ഞാൻ നിങ്ങളോട് പറയാതെ പോകുന്നില്ല” എന്ന പ്രവാചകവചനം അതാണല്ലോ നമ്മെ അറിയിക്കുന്നത്.

അപ്രകാരം തന്നെ പരലോകത്ത് ഒരു വിഭാഗം ആളുകൾ കൈകൊണ്ട് വിലപിക്കുന്ന കാര്യം ഖുർആൻ

സുറത്ത് ഫുർഖാനിൽ വിവരിക്കുന്നുണ്ട്. അവർ അന്ന് വിലപിക്കുന്ന അവസരത്തിൽ അവർക്ക് പററിയ തീർക്കാനും തിരുത്താനും കഴിയാത്ത രണ്ട് ഭീമാബലങ്ങൾ എടുത്ത് പറഞ്ഞായിരിക്കും കരയുന്നത് എന്ന് ഖുർആൻ എടുത്ത് പറയുന്നുണ്ട്. അവയിലൊന്ന് ഞാൻ റസൂലിന്റെ മാർഗ്ഗം സ്വീകരിച്ചിരുന്നെങ്കിൽ എത്ര നന്നായിരുന്നു. എന്നും മറെറാന്ന് ഞാൻ കണ്ണിൽ കണ്ടവരുടെ മാർഗ്ഗം പിൻപററാതിരുന്നുവെങ്കിൽ എത്ര നന്നായിരുന്നു എന്നുമായിരിക്കും. ഇത് മനസ്സിലാക്കി അത്തരം ഹതഭാഗ്യരിൽ പെട്ടുപോകാതിരിക്കുന്നതിന് വേണ്ടിയാണ് അല്ലാഹു ഇക്കാര്യം നമുക്ക് മുൻകൂട്ടി അറിയിച്ചു തന്നിട്ടുള്ളത്.

അല്ലാഹു പറയുന്നത് കാണുക: “അക്രമം ചെയ്തവൻ തന്റെ കൈകൾ കടിക്കുന്ന ദിവസം ‘റസൂലിന്റെ കൂടെ ഞാൻ ആ മാർഗ്ഗം സ്വീകരിച്ചിരുന്നെങ്കിൽ എത്ര നന്നായിരുന്നേനേ, എന്റെ കഷ്ടമേ! ഇന്ന ആളെ ഞാൻ സുഹൃത്തായി സ്വീകരിച്ചിട്ടില്ലായിരുന്നെങ്കിൽ എത്ര നന്നായിരുന്നേനെ. എനിക്ക് ബോധനം വന്നു കിട്ടിയതിനു ശേഷം അതിൽ നിന്നവൻ എന്നെ തെറ്റിച്ചു കളഞ്ഞുവല്ലോ’ എന്നിങ്ങനെ അവൻ പറയും. പിശാച് മനുഷ്യനെ കൈവിട്ടു കളയുന്നവനാകുന്നു. (അന്ന്) റസൂൽ പറയും: ‘എന്റെ രക്ഷിതാവേ, എന്റെ ജനത ഈ ഖുർആനെ അഗണ്യമാക്കി തള്ളിക്കളഞ്ഞിരിക്കുന്നു’ എന്ന്” (സൂറ: ഫുർഖാൻ 27, 28, 29, 30)

ഇത്തരത്തിലുള്ള കാര്യങ്ങൾ ഖുർആനിലൂടെയും അതിന്റെ വിവരണമായ പ്രവാചകചര്യയിലൂടെയും പഠിക്കുവാനും സത്യം സത്യമായി മനസ്സിലാക്കുവാനും അതനുസരിച്ച് ജീവിക്കുവാനും, തെറ്റിനെ തെറ്റായി കണ്ട് അവ കയ്യൊഴിക്കുവാനും അല്ലാഹു നമുക്ക് തൗഫീഖ് നൽകി അനുഗ്രഹിക്കട്ടെ (ആമീൻ).

ഇസ്ലാമിക് ഗൈഡൻസ് സെൻറർ സുലൈ
 റിയാദ്. ഫോൺ: 2414488, 2410615/226,
 ഫാക്സ് 2411733. സൗദി അറേബ്യ.
